

بِسْمِ اللّٰهِ الرَّحْمٰنِ الرَّحِیْمِ وَبِ التَّوْحِیْدِ.....

سفر نامہ بغداد..... زیارتِ عتباتِ مقدسہ

حضرت شیخ کے مزار شریف پر حاضری کے بعد اس خیال سے کہ کوئی اچھا ہوٹل تلاش کر لوں اور رات والے ہوٹل سے منتقل ہو جاؤں مسجد گیلانی سے باہر نکلا اور نیا ز علی صاحب کی بتائی ہوئی سمت میں ہوٹل کی تلاش میں چل دیا۔ محلہ باب الشیخ میں چلتے چلتے شارع عمر تک پہنچا دو تین ہوٹل دیکھے مگر کسی کے پاس سنگل کمرہ نہ تھا۔ ہوٹل تلاش کرتے کرتے شارع جمہوریہ تک پیدل پیدل جا پہنچا کئی ہوٹل دیکھے مگر کچھ مجھے پسند نہ تھے اور کچھ کے دام مہنگے تھے جبکہ بعض کے پاس سنگل روم نہ تھا۔ جب ہوٹل ملنے میں مایوسی ہونے لگی تو ارادہ بدل کر بذریعہ بس حضرت امام اعظم ابو حنیفہ رحمۃ اللہ علیہ کے مزار شریف واقع جامع ابو حنیفہ، اعظمیہ، میں حاضری دی۔ واضح رہے کہ حضرت امام اعظم کا مزار بغداد شریف کے جس ایریا میں واقع ہے اسے اعظمیہ کہا جاتا ہے۔ مزار مبارک جامع ابو حنیفہ کے بائیں کونے میں قبلہ رخ والی دیوار کے نیچے ایک کمرہ میں ہے جس پر گنبد بنا ہوا ہے۔ حضرت امام ابو حنیفہ مشہور فقیہ اور مذہب حنفی کے بانی ہیں ان کے بارے میں حضرت داتا گنج بخش علی ہجویری رحمۃ اللہ علیہ نے کشف المحجوب میں تحریر فرمایا ہے:

لکھتے ہیں کہ:..... میں (علی بن عثمان الجلابی) ایک دفعہ شام میں مؤذن رسول اللہ ﷺ حضرت بلال رضی اللہ عنہ کے مزار پر سو رہا تھا، خواب میں دیکھا کہ میں مکہ معظمہ میں ہوں اور آنحضرت ﷺ ایک بزرگ کو بچوں کی طرح شفقت سے اپنی بغل میں لئے باب بنی شیبہ سے اندر تشریف لارہے ہیں، میں دوڑا اور آنحضرت ﷺ کے ہاتھ پاؤں چومے، حیران تھا کہ یہ بزرگ کون ہیں اور یہ کیا صورت ہے؟ آپ نور باطن سے میرے دل کی کیفیت پر مطلع ہو گئے اور فرمایا تیرا امام ہے اور تیرے ہی علاقہ کا رہنے والا ہے مجھے اپنے علاقے کے اعزاز پر بڑی خوشی ہوئی اور خواب سے یہ بھی ظاہر ہو گیا کہ آپ ان لوگوں میں سے تھے جو اپنی طبیعت کے اوصاف سے فانی اور احکام شرع کے اعتبار سے باقی اور قائم ہوتے ہیں..... (یہ حضرت امام ابو حنیفہ تھے..... کشف المحجوب)

پڑھنے کے لیے مختص ہے۔ مسجد کے احاطہ میں دو مینار ہیں ایک تو شمالی مین دروازہ کے پاس ہے اور دوسرا احاطہ کے اندر۔ مسجد کی تعمیر ترکی کے بادشاہ عبدالحمید کے زمانے کی اور اس کی کروائی ہوئی ہے۔ سلطان عبدالحمید کا نام بھی مسجد کی دیوار پر نقش ہے۔

دوسرے روز علی الصبح اس مزار مبارک کی زیارت کو گیا جسے یہاں عوام الناس میں امام غزالی رحمۃ اللہ علیہ کا مزار کہا جاتا ہے۔ یہ مزار مقبرہ غزالی میں ہے جو کہ حضرت کے مزار مبارک سے جنوب مشرق میں واقع ہے علامت یہ ہے کہ حضرت غوث پاک کے دربار سے باہر مین روڈ پر نکلیں تو مشرق کی جانب دائیں طرف سڑک کے کنارے بڑے بڑے اونچے کھجوروں کے درخت نظر آتے ہیں۔ یہ قبرستان (مقبرہ غزالی) انہی کھجوروں کے درختوں میں ہے اور روضہ اس قبرستان کے شمال مشرقی کونے میں ہے۔ پہچان یہ کہ اس قبرستان میں اور کوئی گنبد نہیں۔ قبہ الغزالی پیران پیر کے گنبد سے چھوٹا ہے اور گنبد میں صرف انہی کی قبر مبارک ہے۔ جبکہ گنبد سے باہر ایک قبر دروازے کے دائیں طرف اور دوسری گنبد کے پیچھے ہے۔ دروازے کے پاس والی قبر پر جو کتبہ لگا ہوا ہے اس کے مطابق صاحب مزار امام غزالی کے کوئی رشتہ دار ہیں جو یہاں مدفون ہیں۔ ایک تحقیق کے مطابق یہ مزار جسے لوگ امام محمد الغزالی کا مزار کہتے ہیں دراصل ان کے بھائی امام احمد غزالی کا ہے۔

یہاں سلام دفاتح کے بعد حضرت جنید بغدادی رحمۃ اللہ علیہ کے مزار کی حاضری کو روانہ ہوا۔ حضرت جنید بغدادی رحمۃ اللہ علیہ کا مزار شریف بغداد شریف کے ریلوے اسٹیشن سے ملحق قبرستان میں ہے بغداد شریف میں ہریکی چلانے والا جانتا ہے ویسے بھی اکثر عراقی اولیاء اللہ سے عقیدت رکھنے والے ہیں کسی سے بھی دریافت کیا جائے تو وہ بتا دیتا ہے کہ وہاں پہنچنے کا طریقہ کیا ہے۔ ٹیکسی والے نے حضرت جنید بغدادی کے مقبرہ کے قریب ہی اتارا۔ اندر پہنچا تو کوئی شخص نظر نہ آتا تھا جس سے دریافت کروں کہ حضرت جنید کا روضہ کونسا ہے توڑی دیر میں ایک عربی نوجوان قبروں میں سے برآمد ہوا تو اس نے رہنمائی کی اور نہ صرف روضہ شریف کا پتہ بتایا بلکہ روضہ شریف کے مقفل دروازہ کی چابی اسی کے پاس تھی اور اس نے دروازہ بھی کھولا۔ مسجد سے ملحق روضہ مبارک گنبد کے اندر دو مرقد ہیں ایک حضرت سری سقطنی کی اور دوسری حضرت جنید بغدادی رحمۃ اللہ علیہ کی۔ حضرت سری سقطنی حضرت حمید کے ماموں ہیں۔ دونوں مزار جالی کے اندر ہیں یہاں عراق میں اکثر پیشتر مزارات جالی کے اندر جنگلہ میں ہیں اور اس جنگلہ کے اوپر چادر چڑھی ہوتی ہے جس سے معلوم

ہوتا ہے کہ شاید قبر زیادہ چوڑی ہے حالانکہ یہ جالی کی وجہ سے ایسا ہوتا ہے۔ ویسے یہاں چوڑی قبریں بنانے کا رواج بھی ہے حضرت جنید و سری سقطی کے مزارات پر فاتحہ کے بعد اسی قبرستان میں حضرت جنید کے مزار کے شمال کی طرف واقع ایک مزار پر انوار نبی یوشع علیہ السلام پر حاضری دی یہ مزار بھی ایک گنبد میں ہے اور گنبد سفید ہے اندر سے گنبد کی تعمیر و مرمت ہونا ضروری ہے کیونکہ یہ گنبد کافی پرانا ہو چکا ہے اور خصوصاً اندر کے حصہ میں دیواروں سے مٹی وغیرہ اتر رہی ہے۔ نبی یوشع علیہ السلام کون تھے کب آئے؟ ان کے بارے میں کہا جاتا ہے کہ..... آپ حضرت یوسف علیہ السلام کی اولاد میں سے ہیں نسب نامہ البدایہ والنہایہ کے مطابق یوں ہے: یوشع بن نون بن افرائیم بن یوسف بن یعقوب بن اسحاق بن ابراہیم علیہم السلام.....

میری زندگی میں یہ دوسرے نبی ہیں جن کی مرقد النور پر میں حاضر ہونے کی سعادت حاصل کر رہا ہوں اللہ رب العزت نے سب سے پہلے اپنے سب سے آخری نبی و رسول اور میرے آقا و مولیٰ سید الانبیاء والمرسلین حضور خاتم النبیین علیہ افضل الصلوٰۃ والتسلیم ﷺ کی بارگاہ میں حاضری کا شرف ۱۹۸۰ میں عطا کیا۔ جس روز پہلی بار یہ حاضری نصیب ہوئی اس روز اس قول میں کی معنویت کا احساس ہوا، اور ہم نے نہ جانے کتنی بار اسے لطف لے لے کر پڑھا۔ **وبیشہ**

المؤمنین بان لھم من اللہ فضلا کبیرا.....

قرآن کریم میں بعض انبیاء کرام کے اسماء مبارکہ صراحتاً بیان ہوئے ہیں اور بعض کے اشارتاً، بعض مفسرین کا خیال ہے کہ یہ جو سورۃ الکہف میں ہے..... **قال لفتاہ آتفأ عدا ننا لقد لقینا من سفرنا هذا نصبا.....** اس آیت میں جس فقی یعنی نوجوان خادم کا ذکر ہے اس فقی سے مراد حضرت یوشع ہی ہیں..... (ابن کثیر) تورات میں ان کی نبوت کا ذکر صراحتاً آیا ہے۔ تاریخی آثار کے مطابق حضرت یوشع علیہ السلام فاتح بیت المقدس ہیں..... اور وہ نبی جنہوں نے بحکم الہی اپنے ساتھیوں کو حکم دیا تھا کہ وہ جھک کر بیت المقدس کے دروازے میں داخل ہوں وہ حضرت یوشع ہی تھے مگر قوم کے لوگ جھک کر شہر میں داخل ہونے کی بجائے بیٹھ کر اور پاؤں پھیلا پھیلا کر داخل ہوئے۔ تو ان کے لئے وعید نازل ہوئی۔

حضرت نبی یوشع علیہ السلام کے مزار شریف کے پاس ہی ایک چار دیواری میں حضرت بہلول دانا کا مزار مبارک ہے وہاں حاضری دی حضرت بہلول دانا کے پانچویں کی طرف با با گورونانک کی بیٹھک

تکبہ گاہ ہے سنا ہے کہ بابا گردنا تک جنہیں سکھ اپنا پیشوا (چیمبر) مانتے ہیں یہاں آئے تھے اور یہاں انہوں نے عبادت کی تھی۔ حضرت بہلول دانا کے دربار کے قریب ہی حضرت ابراہیم خواص رحمۃ اللہ علیہ کا مزار مبارک ہے جو الگ گنبد میں ہے اور حضرت بہلول کے احاطہ سے باہر تھوڑے فاصلہ پر ہے۔ خزینۃ الاصفیاء از مفتی غلام سرور لاہوری کے مطابق حضرت ابراہیم خواص رحمۃ اللہ علیہ بغداد ہی کے رہنے والے بزرگ تھے۔ ہمیشہ جذب و محو اور سکر کی کیفیت میں رہتے حضرت جنید بغدادی اور شیخ ابوالحسن نوری کے معاصرین و احباب میں سے تھے۔ حضرت شیخ ممشاد و بنوری رحمۃ اللہ علیہ نے فرمایا کہ ایک بار میں نے انہیں اس حال میں دیکھا کہ برف باری و طوفان کے موسم میں بیچ برف کے بیٹھے ہیں اور پسینہ سے شرابور ہیں۔ جو برف سر پر گرتی ہے وہ مہرتی نہیں گرمی سے پکھل کر فوراً پانی ہو جاتی ہے۔ آپ کی بے شمار کرامات ہیں۔ ۲۹۱ھ میں انتقال ہوا۔ نجات الانس میں جامی رحمۃ اللہ علیہ نے ان کی بڑی تعریف لکھی ہے۔ آپ کی وفات پر کسی نے کیا خوب قطعہ کہا ہے

بقرب ایزدی از دار دنیا

چو رحلت کرد ابراہیم ثانی

وگر ہم سالک مسکین بفرما

عیاشد سال وصلش قطب مسعود

حضرت بہلول دانا وہ معروف مجذوب و درویش ہیں جنہوں نے زبیدہ خاتون کو مٹی کا گھر وندا خریدنے کے عوض جنت دلوائی تھی۔ میں نے بھی ان کی مرقد پر حاضر ہو کر یہی عرض کیا..... بہلول جنت لینے آیا ہوں..... اپنے رب سے میری سفارش کجھ..... یہاں سے فارغ ہو کر باہر نکلا اور حضرت معروف کرخی رحمۃ اللہ علیہ کے مزار کا پتہ پوچھا۔ حضرت معروف کرخی کا مزار حملہ کرخ میں ہے میں یہاں سے پیدل پیدل ریلوے لائنوں کے اندر سے گزرتا ہوا اور پوچھتا پچھاتا ہوا چل دیا یہ اس قبرستان میں ہے جس میں کہ حضرت جنید بغدادی کا روضہ لیکن حضرت جنید بغدادی اس قبرستان کے شمالی کونے پر ہیں اور معروف کرخی جنوبی کونے پر۔ حضرت معروف کے روضے پہ جانے کا وہ راستہ دشوار گزار ہے جو میں نے اختیار کیا اس کا بہتر طریقہ یہ ہے کہ بغداد شہر سے کہیں سے بھی ٹیکسی پر پہلے حضرت معروف کرخی کے ہاں جایا جائے اور پھر باہر نکلیں تو حضرت جنید بغدادی کے لیے دوسری ٹیکسی لے لی جائے۔ بہر کیف حضرت معروف کرخی کے دربار میں جانے سے پیشتر زبیدہ خاتون کے مزار پر جانا ہوا زبیدہ خاتون کا مزار ایک مینار نما جالی دار گنبدی عمارت کے اندر ہے اور یہ مینار شاہی پھر وشوکت کی یاد دلاتا ہے۔ زبیدہ خاتون ہارون رشید خلیفہ کی اہلیہ تھیں ان کا

معروف کارنامہ دجلہ سے مکہ معظمہ تک نہر کی تعمیر ہے۔ جس سے آج بھی حاجی لوگ سیراب ہوتے ہیں میں نے زبیدہ کی نہر زبیدہ کا پانی مکہ معظمہ میں منیٰ کو جاتے ہوئے راستے میں پیا تھا۔ یہ غالباً ۱۹۸۲ کی بات ہے۔ زبیدہ خاتون کے مزار کے بعد حضرت معروف کرخی رحمۃ اللہ علیہ کے مزار پر پہنچا یہ ایک گنبد میں ہے مگر اس وقت گنبد کا دروازہ مقفل تھا اندر نہیں جاسکا باہر ہی سے سلام عرض کیا اور فاتحہ پڑھی اس قبرستان میں ایک عراقی سے ملاقات ہو گئی بہت ہی عقیدت مند شخص تھا اس نے اسی قبرستان میں واقع اور مزارات کی بھی نشاندہی کی۔ عراقیوں کے اخلاق بڑے ہی بلند ہیں۔ فارغ ہو کر ٹیکسی پکڑی اور ہوٹل میں آیا۔ ہوٹل کے قریب ہی واقع ایک مطعم میں کھانا کھایا اور پھر ہوٹل میں آکر اپنے کمرے میں سستانے کو لیٹ گیا اس وقت چل چل کر کافی تھک گیا ہوں۔ ظہر کی نماز ہوٹل ہی میں پڑھی اور پھر باب الشرعی (باب الشرعی) سے منیٰ بس (وگین) میں سوار ہو کر کاظمیہ گیا۔

کاظمیہ دریائے دجلہ کے دوسرے کنارے پر ہے یعنی مغربی کنارے پر۔ کاظمیہ میں حضرت امام موسیٰ کاظم امام محمد تقی حضرت السید المرتضیٰ علم الہدیٰ حضرت سید خویہ نصیر الدین طوسی سید شریف رضی سید شیخ المفید محمد بن النعمان شیخ ابی القاسم جعفر بن قولویہ اور سادہ آل الصمد کے مزارات کے علاوہ امام اعظم کے شاگرد حضرت امام ابو یوسف رحمۃ اللہ علیہ کے مزارات ہیں۔ حضرت امام موسیٰ کاظم و حضرت امام محمد تقی کے مزارات سنہری دو گنبد والی عایشان عمارت کے اندر ہیں بہت ہی خوبصورت منظر ہے۔

انہی گنبدوں والی عمارت جسے لوگ حرم کہتے ہیں اسی میں امام موسیٰ کاظم و امام تقی کے سر جانے کی طرف نصیر الدین الطوسی اور پابندی کی طرف شیخ عبد المفید کے مزارات ہیں۔ حرم سے باہر بڑا احاطہ و صحن ہے جو اونچی چار دیواری پر مشتمل ہے اور اس کے ابواب ہیں۔ اس بڑی چار دیواری کے باہر باب المراد کے ساتھ ہی ایک مسجد ہے اور اس مسجد میں حضرت امام ابو یوسف رحمۃ اللہ علیہ کا روضہ مبارک ہے۔ اس مسجد میں عصر کی نماز ادا کی اور امام صاحب کے روضے پر حاضری دی۔ یہاں بہت سکون ملا اور جی چاہتا تھا کہ بس بیٹھا ہی رہوں۔ مسجد میں دو مصری اشخاص سے ملاقات ہوئی اور کافی دیر ان سے مختلف امور پر بات چیت ہوتی رہی۔ اللہ کا فضل ہے کہ عربی بول لیتا ہوں اس لیے کسی بھی عرب سے بات کرتے ہوئے تکلف نہیں محسوس ہوتا۔ حضرت امام ابو یوسف کے مزار پر حاضری

دینے کے بعد باہر آیا تو قریب ہی بر لیمبرگ ایک ادب گنبد ہے جس میں حضرت سید مرتضیٰ علم الہدی کا روضہ ہے۔ وہاں فاتحہ خوانی کی اور اس سے ذرا ہٹ کر شمال کی طرف بازار کے کونے پر ایک اور گنبد نظر پڑتا ہے یہ حضرت شیخ سید شریف الرضی کا روضہ ہے سید شریف الرضی بغداد کے بڑے عالم فقیہ مفتی اور عامل بزرگ تھے یہاں فاتحہ پڑھی اور پھر اعظمیہ جانے والی دکن پر سوار ہو کر جامع ابی حنیفہ جامع الامام الاعظم کے سامنے آ کر اترا۔ امام صاحب کے روضہ مبارک کے ساتھ ہی قبرستان ہے اس قبرستان میں ایک بزرگ شیخ ابو بکر شیلی کا مزار ہے وہاں حاضری دی اور پھر امام اعظم رحمۃ اللہ علیہ کی مسجد میں آ کر نماز مغرب ادا کی اور امام صاحب کے روضے پر حاضری دی۔ نماز کے بعد امام صاحب کی مسجد کے بالکل مین روڈ کے دوسری طرف واقع ایک گلی میں ایک مزار پر حاضری دی جس کے بارے میں کہا جاتا ہے کہ یہ حضرت خواجہ معین الدین امیری چشتی کے والد حضرت حسن نوری کا مزار ہے۔ (واللہ اعلم) ادھر سے فارغ ہو کر وہاں حضور غوث زمانہ پیران پیر کی بارگاہ میں حاضری دی۔ عشاء کی نماز ادا کی اس وقت عشاء کی نماز میں عراق کے نائب صدر عزت ابراہیم بھی موجود تھے۔ نماز کے بعد آٹھ بجے تک دربار شریف میں بیٹھا وہیں پر دو پاکستانی نوجوان ملے محمد جاوید اور مختار فرید اللہ یہ دونوں بغداد شریف سے کچھ دور چھو پہ کے قریب ایک عراقی ایگریکلچرل کمپنی میں ملازم ہیں ان کے پاس اپنی گاڑی (جیب) تھی۔ اور یہ لوگ یہاں سے نکلے تو مجھ سے کہا کہ آئیے ہم آپ کو آپ کے ہوٹل کے پاس چھوڑ دیتے ہیں میں نے ان کی پیش کش بخوشی قبول کر لی۔ گاڑی میں بیٹھے تو معلوم ہوا کہ یہ لوگ بغداد شریف کے ایک محلہ میں ایک محفل ذکر میں شرکت کرنے جا رہے تھے چنانچہ میں بھی ہوٹل جانے کی بجائے ان کے ساتھ ہولیا۔ بغداد شریف کا (موصول روڈ پر) ایک محلہ یرموک ہے وہاں قادری سلسلہ کے بزرگوں کی ایک تکیہ گاہ ہے یہ لوگ سلسلہ کسترنانیہ سے تعلق رکھتے ہیں۔..... (جاری ہے)

کسے خبر کہ ہزاروں مقام رکھتا ہے

وہ فقر جس میں ہے بے پردہ روح قرآنی

خودی کو جب نظر آتی ہے قاہری اپنی

یہی مقام ہے کہتے ہیں جس کو سلطانی

☆ ثواب کا دار و مدار نیت پر ہے ☆